

ប្រកាស

ស្តីពី

កាតព្វកិច្ចជាក់លាក់របស់អង្គការសេដ្ឋកិច្ច និងហិរញ្ញវត្ថុ

ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំង រាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាស ឱ្យប្រើ ច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាស ឱ្យប្រើច្បាប់ ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ដែលប្រកាស ឱ្យប្រើច្បាប់ ស្តីពីប្រព័ន្ធហិរញ្ញវត្ថុសាធារណៈ
- បានឃើញព្រះរាជក្រមលេខ នស/រកម/០៤១៦/០០៦ ចុះថ្ងៃទី១១ ខែមេសា ឆ្នាំ២០១៦ ដែលប្រកាសឱ្យប្រើច្បាប់ស្តីពីគណនេយ្យនិងសវនកម្ម
- បានឃើញអនុក្រឹត្យលេខ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ ៧៥ អនក្រ.បក ចុះថ្ងៃទី២៥ ខែឧសភា ឆ្នាំ២០១៧ ស្តីពីការកែសម្រួលអនុក្រឹត្យ លេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃ ក្រសួង សេដ្ឋកិច្ច និងហិរញ្ញវត្ថុ
- បានឃើញអនុក្រឹត្យលេខ ១៨៥ អនក្រ.បក ចុះថ្ងៃទី២៥ ខែតុលា ឆ្នាំ២០១៧ ស្តីពីការរៀបចំនិងការប្រព្រឹត្តទៅ នៃក្រុមប្រឹក្សាជាតិគណនេយ្យ
- បានឃើញអនុក្រឹត្យលេខ អនក្រ.បក ចុះថ្ងៃទី.. ខែ.. ឆ្នាំ២០១.. ស្តីពីពិន័យអន្តរការណ៍.....
- យោងតាមសំណើរបស់ប្រធានក្រុមប្រឹក្សាជាតិគណនេយ្យ

ស ម្រេច

ជំពូកទី១

បទប្បញ្ញត្តិទូទៅ

ប្រការ ១.-

ប្រកាសនេះមានគោលបំណងធានាប្រសិទ្ធភាព និងស័ក្តិសិទ្ធភាពក្នុងការអនុវត្តកាតព្វកិច្ចសវនកម្មរបស់អង្គភាពនានា ដោយអនុលោមតាមច្បាប់ស្តីពីគណនេយ្យនិងសវនកម្ម និងបទប្បញ្ញត្តិពាក់ព័ន្ធជាធរមាន។

ប្រការ ២.-

ប្រកាសនេះ មានគោលដៅដូចខាងក្រោម៖

- កំណត់លក្ខណៈវិនិច្ឆ័យជាសារវន្តសម្រាប់អង្គភាព ដែលត្រូវជាប់កាតព្វកិច្ចសវនកម្មឯករាជ្យ
- កំណត់កាតព្វកិច្ចផ្សេងទៀតដែលអង្គភាពជាប់កាតព្វកិច្ច ព្រមទាំងកាតព្វកិច្ចរបស់សវនករសាមី
- កំណត់ទោសប្បញ្ញត្តិសម្រាប់បុគ្គលដែលបំពានប្រកាស។

ប្រការ ៣.-

ប្រកាសនេះ មានវិសាលភាពអនុវត្តចំពោះអង្គភាពនានា មានជាអាទិ៍ សហគ្រាសរដ្ឋ សហគ្រាសឯកជនសវនករ និងអង្គភាពមិនស្វែងរកប្រាក់ចំណេញដែលជាប់កាតព្វកិច្ចតាមប្រកាសនេះ នៅព្រះរាជាណាចក្រកម្ពុជា។

ប្រការ ៤.-

និយមន័យនៃពាក្យបច្ចេកទេសដែលប្រើប្រាស់ក្នុងប្រកាសនេះ ត្រូវបានកំណត់ក្នុងប្រការនេះ៖

២- សហគ្រាសឯកជន សំដៅដល់អង្គភាពដែលធ្វើសកម្មភាពសេដ្ឋកិច្ចនៅក្នុងព្រះរាជាណាចក្រកម្ពុជា ក្នុងគោលបំណងស្វែងរកប្រាក់ចំណេញ លើកលែងសហគ្រាសរដ្ឋ។

៣. សហគ្រាសរដ្ឋ រួមបញ្ចូលទាំងសហគ្រាសសាធារណៈ សហគ្រាសរដ្ឋ និង គ្រឹះស្ថានសាធារណៈ មានលក្ខណៈសេដ្ឋកិច្ច សហគ្រាសចម្រុះរដ្ឋ និងអង្គភាពប្រហាក់ប្រហែលផ្សេងទៀតដែលស្ថិតក្រោមច្បាប់ស្តីពីលក្ខន្តិយុត្តនៃសហគ្រាសសាធារណៈ

៤- សវនកម្មឯករាជ្យ សំដៅដល់ការត្រួតពិនិត្យដោយឯករាជ្យពីសវនករដែលទទួលបានអាជ្ញាបណ្ណពីក្រុមប្រឹក្សាជាតិគណនេយ្យនៃក្រសួងសេដ្ឋកិច្ច និងហិរញ្ញវត្ថុ

៥- សហគ្រាសទទួលខុសត្រូវជាសាធារណៈសំដៅដល់សហគ្រាសដែល៖

- លក់សន្លឹកហ៊ុន
- ទទួលប្រាក់បញ្ញើ
- កំពុងរៀបចំឯកសារចូលក្នុងទីផ្សារហ៊ុន

ជំពូកទី ២

លក្ខខណ្ឌនៃការអនុវត្តកាតព្វកិច្ចសវនកម្មឯករាជ្យ

ផ្នែកទី១

សម្រាប់សហគ្រាស និងគម្រោងវិនិយោគ

ប្រការ ៥.-

សហគ្រាស មានកាតព្វកិច្ចដាក់របាយការណ៍ហិរញ្ញវត្ថុរបស់ខ្លួនឱ្យរងសវនកម្មដោយសវនករឯករាជ្យ ប្រសិនបើសហគ្រាសនោះ បានឬកំពុងដំណើរការបោះផ្សាយមូលបត្រលក់ជាសាធារណៈ។

ប្រការ ៦.-

សហគ្រាសឯកជនគ្រប់ប្រភេទនិងគ្រប់វិស័យអាជីវកម្ម ដែលកំពុងធ្វើអាជីវកម្មនៅព្រះរាជាណាចក្រកម្ពុជា និងដែលស្ថិតនៅក្នុងលក្ខណៈវិនិច្ឆ័យ ០២ (ពីរ) ក្នុងចំណោមលក្ខណៈវិនិច្ឆ័យ ០៣ (បី) ដូចបញ្ជាក់ខាងក្រោម មានកាតព្វកិច្ចដាក់របាយការណ៍ហិរញ្ញវត្ថុប្រចាំការិយបរិច្ឆេទនីមួយៗរបស់ខ្លួនឱ្យរងសវនកម្មដោយសវនករឯករាជ្យ÷

- លក្ខណៈវិនិច្ឆ័យទី១ : មានទឹកប្រាក់ផលរបរប្រចាំឆ្នាំចាប់ពី ៤.០០០.០០០.០០០ (បួនពាក់លាន) រៀល ឡើងទៅ។
- លក្ខណៈវិនិច្ឆ័យទី២ : មានទ្រព្យសកម្មសរុបចាប់ពី ៣.០០០.០០០.០០០ (បីពាន់លាន) រៀលឡើងទៅដោយយោងទៅតាមតម្លៃទ្រព្យសកម្មមធ្យមភាគដែលមានក្នុងឆ្នាំតម្រូវឱ្យធ្វើសវនកម្ម។
- លក្ខណៈវិនិច្ឆ័យទី៣ : មានចំនួននិយោជិតបម្រើការងារចាប់ពី ១០០ (មួយរយ) នាក់ ឡើងទៅដោយយោងទៅតាមចំនួននិយោជិតមធ្យមភាគ ដែលមានក្នុងឆ្នាំតម្រូវឱ្យធ្វើសវនកម្ម។

ប្រការ ៧.-

រាល់គម្រោងវិនិយោគដែលមានលក្ខណៈសម្បត្តិគ្រប់គ្រាន់ ដែលបានចុះឈ្មោះនៅក្រុមប្រឹក្សាអភិវឌ្ឍន៍កម្ពុជា អនុលោមទៅតាមច្បាប់ស្តីពីវិនិយោគ មានកាតព្វកិច្ចដាក់របាយការណ៍ហិរញ្ញវត្ថុប្រចាំការិយបរិច្ឆេទនីមួយៗរបស់ខ្លួនឱ្យរងសវនករឯករាជ្យធ្វើសវនកម្ម។

ផ្នែកទី២

សម្រាប់អង្គភាពមិនស្វែងរកប្រាក់ចំណេញ

ប្រការ ៨.-

អង្គភាពមិនស្វែងរកប្រាក់ចំណេញដែលបានចុះបញ្ជីត្រឹមត្រូវនៅក្រសួងការបរទេសនិងសហប្រតិបត្តិការអន្តរជាតិ ស្របតាមច្បាប់នៃព្រះរាជាណាចក្រកម្ពុជា និងដែលកំពុងប្រតិបត្តិការនៅក្នុងព្រះរាជាណាចក្រកម្ពុជា ត្រូវមានកាតព្វកិច្ចដាក់របាយការណ៍ហិរញ្ញវត្ថុប្រចាំការិយបរិច្ឆេទនីមួយៗរបស់ខ្លួន ឱ្យរងសវនកម្មដោយសវនករឯករាជ្យ ប្រសិនបើអង្គភាពរបស់ខ្លួន ស្ថិតនៅក្នុងលក្ខណៈវិនិច្ឆ័យ ០១ (មួយ) ក្នុងចំណោមលក្ខណៈវិនិច្ឆ័យ ០២ (ពីរ) ដូចខាងក្រោម ÷

- លក្ខណៈវិនិច្ឆ័យទី១ : ចំណាយក្នុងការិយបរិច្ឆេទ ០២ ឆ្នាំ កន្លងទៅចុងក្រោយចាប់ពី ១២.០០០.០០០.០០០ (ដប់ពីរពាន់លាន) រៀល ឡើងទៅ។
- លក្ខណៈវិនិច្ឆ័យទី២ : មានចំនួននិយោជិតបម្រើការងារចាប់ពី ៣០ (សាមសិប) នាក់ ឡើងទៅដោយយោងទៅតាមចំនួននិយោជិតមធ្យមភាគដែលមានក្នុងឆ្នាំតម្រូវឱ្យធ្វើសវនកម្ម និងនៅគ្រប់ទីតាំងសាខា។

ប្រការ ៩.-

ចំពោះអង្គភាពមិនស្វែងរកប្រាក់ចំណេញដែលបានចុះបញ្ជីត្រឹមត្រូវនៅក្រសួងមហាផ្ទៃ ស្របតាម ច្បាប់នៃព្រះរាជាណាចក្រកម្ពុជា និងដែលកំពុងប្រតិបត្តិការនៅព្រះរាជាណាចក្រកម្ពុជា ត្រូវមានកាតព្វកិច្ច ដាក់របាយការណ៍ហិរញ្ញវត្ថុប្រចាំការិយបរិច្ឆេទនីមួយៗរបស់ខ្លួន ឱ្យរងសវនកម្មដោយសវនករឯករាជ្យ ប្រសិនបើអង្គភាពរបស់ខ្លួន ស្ថិតនៅក្នុងលក្ខណៈវិនិច្ឆ័យ ០១ (មួយ) ក្នុងចំណោមលក្ខណៈវិនិច្ឆ័យ ០២ (ពីរ) ដូចខាងក្រោម ៖

- លក្ខណៈវិនិច្ឆ័យទី១ : ចំណាយក្នុងការិយបរិច្ឆេទ០២ឆ្នាំកន្លងទៅចុងក្រោយចាប់ពី ៨.០០០.០០០.០០០ (ប្រាំបីពាន់លាន) រៀល ឡើងទៅ។
- លក្ខណៈវិនិច្ឆ័យទី២ : មានចំនួននិយោជិតបម្រើការងារចាប់ពី ២០ (ម្ភៃ) នាក់ ឡើងទៅ ដោយយោងទៅតាមចំនួននិយោជិតមធ្យមភាគ ដែលមានក្នុងឆ្នាំ តម្រូវឱ្យធ្វើសវនកម្ម និងនៅគ្រប់ទីតាំងសាខា។

ជំពូកទី៣

កាតព្វកិច្ចរបស់បុគ្គលជាប់កាតព្វកិច្ច និងសវនករសាមី

ប្រការ ១០.-

បុគ្គលជាប់កាតព្វកិច្ច ត្រូវបញ្ជូនរបាយការណ៍ហិរញ្ញវត្ថុប្រចាំឆ្នាំដែលធ្វើសវនកម្មរួច ទៅអគ្គលេខាធិការដ្ឋាននៃ **ក.ជ.គ.** នៅសប្តាហ៍ទី ០២ នៃខែមិថុនា ពោលគឺក្រោយការងារសវនកម្មត្រូវបានបញ្ចប់។

បុគ្គលជាប់កាតព្វកិច្ច ត្រូវបង់កម្រៃសេវារក្សាទុករបាយការណ៍ហិរញ្ញវត្ថុ ដែលត្រូវកំណត់ដោយ ប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ក.ជ.គ. មានកាតព្វកិច្ចរក្សាទុករបាយការណ៍ទាំងនោះ និងមានសិទ្ធិនៅក្នុងការប្រើប្រាស់របាយការណ៍ហិរញ្ញវត្ថុនោះ ដើម្បីអនុវត្តមុខងារតាមដាន ត្រួតពិនិត្យ និងវាយតម្លៃលើអនុលោមភាពនៃរបាយការណ៍ទៅនឹងស្តង់ដាគណនេយ្យជាធរមាន។

ប្រការ ១១.-

ក្រៅពីកាតព្វកិច្ចនានាដែលកំណត់ដោយច្បាប់ស្តីពីគណនេយ្យនិងសវនកម្ម និងបទប្បញ្ញត្តិពាក់ព័ន្ធ សវនករសាមី មានកាតព្វកិច្ចមួយចំនួនទៀតដូចខាងក្រោម៖

- ផ្តល់ព័ត៌មានអំពីស្ថិតិលម្អិតដែលកំណត់ដោយ **ក.ជ.គ.** អំពីអង្គភាពដែលខ្លួនបានចុះកិច្ចសន្យា និងបានចេញរបាយការណ៍សវនកម្ម។
- សហការយ៉ាងជិតស្និទ្ធជាមួយ **ក.ជ.គ.** នៅក្នុងការអនុវត្តប្រកាសនេះ។

ប្រការ ១២.-

តាមសំណើរបស់ប្រធាន **ក.ជ.គ.** រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ អាចតម្រូវឱ្យសហគ្រាសផ្សេងទៀតក្រៅពីសហគ្រាសដែលរងសវនកម្មឯករាជ្យត្រូវដាក់បញ្ជូនរបាយការណ៍ហិរញ្ញវត្ថុប្រចាំឆ្នាំមក

អគ្គលេខាធិការដ្ឋាននៃ ក.ជ.គ. ដើម្បីរក្សាទុកសម្រាប់បម្រើដល់ការត្រួតពិនិត្យ និងវាយតម្លៃពីអនុលោម ភាពទៅនឹងស្តង់ដារនិងបទប្បញ្ញត្តិគណនេយ្យនិងសវនកម្មជាធរមាន។

ប្រការ ១៣.-

នីតិវិធី និងបែបបទ សម្រាប់ការបញ្ជូននិងរក្សាទុករបាយការណ៍ហិរញ្ញវត្ថុរបស់សហគ្រាសនិងអង្គ ភាពមិនស្វែងរកប្រាក់ចំណេញ ត្រូវកំណត់ដោយសេចក្តីណែនាំរបស់អគ្គលេខាធិការនៃ ក.ជ.គ. ។

ជំពូកទី ៤

លក្ខខណ្ឌអនុវត្តចំពោះគណនេយ្យក្រុម និងសវនករ

ប្រការ ១៤.-

មានតែគណនេយ្យក្រុមឬសវនករដែលមានសញ្ជាតិខ្មែរតែប៉ុណ្ណោះ ដែលមានសិទ្ធិផ្តល់មតិសវនកម្ម និងចុះហត្ថលេខាលើរបាយការណ៍សវនកម្ម លើកលែងតែមានកិច្ចព្រមព្រៀង ឬ អនុសាសន៍នៃការយោគ យល់គ្នា ឬ អនុសញ្ញា ឬការកំណត់ដោយផ្សេងៗ។

គណនេយ្យក្រុមឬសវនករជាជនបរទេស អាចប្រកបវិជ្ជាជីវៈគណនេយ្យ/និងសវនកម្មបានលុះត្រា តែមានដៃគូជាជនជាតិខ្មែរ។

ប្រការ ១៥.-

សវនករដែលមានអាជ្ញាបណ្ណត្រឹមត្រូវមិនអាចផ្តល់សេវាសវនកម្មជូនសហគ្រាសឬអង្គភាពមិនស្វែង រកប្រាក់ចំណេញដែលខ្លួនធ្លាប់ផ្តល់សេវាគណនេយ្យឡើយ លើកលែងតែការផ្តល់សេវាគណនេយ្យនោះបាន បញ្ចប់ទៅក្នុងរយៈពេលយ៉ាងតិច ៣ (បី) ឆ្នាំ។

មានតែសវនករជានីតិបុគ្គលប៉ុណ្ណោះដែលមានសិទ្ធិផ្តល់សេវាសវនកម្មជូនសហគ្រាស ឬ/និងអង្គភាព មិនស្វែងរកប្រាក់ចំណេញ។

ប្រការ ១៦.-

សវនករដែលមានអាជ្ញាបណ្ណត្រឹមត្រូវមិនត្រូវបន្តផ្តល់សេវាសវនកម្មជូនសហគ្រាសដែលទទួលខុស ត្រូវជាសាធារណៈណាមួយលើសពី៥(ប្រាំ) ឆ្នាំជាប់ៗគ្នាឡើយ។ ក្នុងករណីចាំបាច់សវនករនោះអាចស្នើសុំមក ក.ជ.គ. ដើម្បីផ្តល់សេវាសវនកម្មសម្រាប់រយៈពេលយ៉ាងយូរ ១ (មួយ) ឆ្នាំបន្ថែមទៀត ឱ្យសហគ្រាសដែល ខ្លួនធ្លាប់បានផ្តល់សេវាសវនកម្ម៥(ប្រាំ) ឆ្នាំជាប់ៗគ្នាហើយ ដោយមានហេតុផលសមស្រប។

កថាខ័ណ្ឌខាងលើ មិនត្រូវបានអនុវត្តចំពោះសហគ្រាសដែលមិនទទួលខុសត្រូវជាសាធារណៈ ឬ អង្គភាពមិនស្វែងរកប្រាក់ចំណេញជាប្រភេទសមាគម អង្គការក្នុងស្រុក និងអង្គការបរទេសឡើយ។

ប្រការ ១៧.-

សវនករត្រូវបានកំណត់ថាបានផ្តល់សេវាសវនកម្មក្នុងឆ្នាំទី ១ ដោយរាប់ចាប់ពីឆ្នាំដែលច្បាប់ស្តីពី គណនេយ្យនិងសវនកម្មចូលជាធរមាន។

ប្រការ ១៨.-

សវនករមិនត្រូវផ្តល់សេវាសវនកម្មជូនសហគ្រាសដែលខ្លួនទទួលបានប្រយោជន៍ឬមានសិទ្ធិ គ្រប់គ្រង ទោះដោយផ្ទាល់ក្តីឬដោយប្រយោលក្តី តាមរយៈសហព័ទ្ធ ញាតិលោហិតឬញាតិពន្ធ រហូតដល់ថ្នាក់ ទី៣។

ប្រការ ១៩.-

អង្គសវនកម្មមួយ នឹងត្រូវបង្កើតឡើងដើម្បីអមសាលាជម្រះក្តីគ្រប់ជាន់ថ្នាក់ ដើម្បីទទួលសេវាកោសល្យ វិជ្ជាគណនេយ្យ នៅក្នុងដំណើរការដោះស្រាយវិវាទពាក់ព័ន្ធនឹងកិច្ចការគណនេយ្យនិងសវនកម្មលើក្រុមហ៊ុន ឬ អង្គភាពមិនស្វែងប្រាក់ចំណេញដែលមានវិវាទ។

សវនករដែលមាននីតិសម្បទារអាចផ្តល់សេវាកម្មកោសល្យវិជ្ជាគណនេយ្យ សម្រាប់អមនៅសាលា ជម្រះក្តីគ្រប់ជាន់ថ្នាក់ ត្រូវតែងតាំងដោយប្រកាសអន្តរក្រសួង រវាងក្រសួងសេដ្ឋកិច្ចនិងហិរញ្ញវត្ថុ និងក្រសួង យុត្តិធម៌។

ការរៀបចំនិងការប្រព្រឹត្តទៅរបស់អង្គសវនកម្ម ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ។

ប្រការ ២០.-

សវនករជានីតិបុគ្គលត្រូវធ្វើរបាយការណ៍ប្រចាំខែរបស់ខ្លួនតាមការកំណត់របស់ **ក.ជ.គ.** ។

ជំពូកទី ៥

សិទ្ធិនិងកាតព្វកិច្ចរបស់មន្ត្រី

ប្រការ ២១.-

អគ្គលេខាធិការដ្ឋាននៃ **ក.ជ.គ.** មានកាតព្វកិច្ចរក្សាទុក និងមានសិទ្ធិនៅក្នុងការប្រើប្រាស់របាយ ការណ៍ហិរញ្ញវត្ថុទាំងនោះ ដើម្បីអនុវត្តមុខងារត្រួតពិនិត្យនិងវាយតម្លៃលើអនុលោមភាពនៃរបាយការណ៍ទៅ នឹងបទប្បញ្ញត្តិច្បាប់ និងស្តង់ដាគណនេយ្យជាធរមាន។

ថ្នាក់ដឹកនាំនិងមន្ត្រីរបស់អគ្គលេខាធិការដ្ឋាននៃ **ក.ជ.គ.** ត្រូវរក្សាការសម្ងាត់នៃព័ត៌មានហិរញ្ញវត្ថុ របស់អង្គភាពទាំងនោះ។

បុគ្គលណាធ្វើឱ្យព័ត៌មានហិរញ្ញវត្ថុរបស់សហគ្រាសបែកធ្លាយចេញជាសាធារណៈ ត្រូវទទួលខុសត្រូវ ចំពោះមុខច្បាប់ជាធរមាន។

ជំពូកទី ៦

ទោសប្បញ្ញត្តិ

ប្រការ ២២.- ទណ្ឌកម្មរដ្ឋបាល

សវនករដែលប្រព្រឹត្តល្មើសនឹងប្រកាសនេះត្រូវទទួលរងនូវទណ្ឌកម្មរដ្ឋបាលណាមួយ ដូចខាងក្រោម៖

- ការស្តីបន្ទោសដោយផ្ទាល់មាត់
- ការស្តីបន្ទោសដោយមានចំណារក្នុងសំណុំលិខិតផ្ទាល់ខ្លួន
- ការហាមមិនឱ្យប្រកបវិជ្ជាជីវៈ ឬអាជីវកម្មជាបណ្តោះអាសន្ន

- ការហាមមិនឱ្យប្រកបវិជ្ជាជីវៈ ឬអាជីវកម្មជាអចិន្ត្រៃយ៍។

ប្រការ ២៣.-ពិន័យអន្តរការណ៍

ដោយមិនទាន់គិតពីទោសទណ្ឌផ្សេងទៀតដូចមានចែងក្នុងច្បាប់ស្តីពីគណនេយ្យនិងសវនកម្ម និង លិខិតបទដ្ឋានក្នុងវិស័យគណនេយ្យនិងសវនកម្មជាធរមានក្នុងព្រះរាជាណាចក្រកម្ពុជា សហគ្រាស និងអង្គភាព ដែលប្រព្រឹត្តល្មើសនឹងប្រកាសនេះ ត្រូវទទួលរងការពិន័យអន្តរការណ៍ពី ក.ជ.គ. ដូចមានចែងក្នុងអនុក្រឹត្យលេខ.. ចុះថ្ងៃទី..ខែ..ឆ្នាំ២០១៩ ស្តីពីពិន័យអន្តរការណ៍ចំពោះអំពើល្មើសទៅនឹងច្បាប់ស្តីពីគណនេយ្យនិងសវនកម្ម។

ជំពូកទី ៧

អន្តរបញ្ញត្តិ

ប្រការ ២៤.-

គ្រប់សហគ្រាស ឬអង្គភាពមិនស្វែងរកប្រាក់ចំណេញ ដែលបាននិងកំពុងអនុវត្តកាតព្វកិច្ចដែលមាន ចែងក្នុងប្រកាសនេះជាប្រចាំ ត្រូវបន្តអនុវត្ត ជាធម្មតា។

គ្រប់សហគ្រាស ឬអង្គភាពមិនស្វែងរកប្រាក់ចំណេញ ដែលមិនធ្លាប់បានអនុវត្តកាតព្វកិច្ចដែលមាន ចែងក្នុងប្រកាសនេះ ត្រូវចាប់ផ្តើមអនុវត្តដំបូងសម្រាប់ការិយបរិច្ឆេទគណនេយ្យ ឆ្នាំ២០២០ តទៅ។

ជំពូកទី ៨

អវសានបញ្ញត្តិ

ប្រការ ២៥.-

នាយកខុទ្ទកាល័យ អគ្គលេខាធិការ អគ្គនាយក អគ្គាធិការ ប្រធានក្រុមប្រឹក្សាជាតិគណនេយ្យ និង ប្រធានអង្គភាពពាក់ព័ន្ធនៃក្រសួងសេដ្ឋកិច្ចនិងហិរញ្ញវត្ថុ ព្រមទាំងសាមីសហគ្រាស និងអង្គភាពដូចក្នុងប្រការ ៣ ខាងលើ ត្រូវទទួលបន្ទុកអនុវត្តតាមប្រកាសនេះចាប់ពីថ្ងៃចុះហត្ថលេខាតទៅ។

ថ្ងៃ ខែ ឆ្នាំកុរ ឯកស័ក ព.ស. ២៥៦៣

ធ្វើនៅរាជធានីភ្នំពេញ ថ្ងៃទី ខែ ឆ្នាំ២០១៩

ឧបនាយករដ្ឋមន្ត្រី

រដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ

ចម្លងជូន:

- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- សាលារាជធានី ខេត្ត
- ដូចប្រការ ២៤
“ដើម្បីអនុវត្ត”
- រាជកិច្ច
- ឯកសារ-កាលប្បវត្តិ

